

Il-Pantheon tal-isbaħ statwi Proċessjonali f'Malta skont Ferris



Dott. John A. Agius

P.Psy (Hons), D. Psicol. Clin (Università degli Studi di Padova)

Fil-ktieb tiegħu *Descrizione Storica Delle Chiese di Malta e Gozo* (1866), Achille Ferris, hu bħal pellegrin ossessiv li jterraq bla heda fil-Parroċċi Maltin u Għawdxin ta' żmien. Dan ta' Ferris hu ktieb straordinarju. Dan il-ktieb hu kronaka personali, appossjonata u allura soġġettiva għall-aħħar, miżgħuda bl-inkorrettezzi ta' dettalji storiċi, iżda hu gabra unika ta' informazzjoni u dettal liema bħalu fuq l-istorja ta' parroċċi Maltin u Għawdxin eżistenti sa nofs is-seklu dsatax.

Il-kitba ferventi ta' Ferris isservi ta' vjaġġ lura fiż-żmien, fejn miegħu l-qarrej jgħaddi minn raħal għal raħal, minn belt għal oħra. Jinfethu l-purtuni tal-knejjes fuq korsiji jgħammxu ta' tempji imponenti ftit li xejn minsusa mill-ġenn megalomanijaku tal-bidu tas-seklu għoxrin. Jiddeskrivi bi prova kważi fotografika knejjes fil-purezza integra tal-arkitettura u d-dixxiplina estetika tad-dekorazzjoni tagħhom, u jhalli lill-qarrej kemxejn kurjuż, nostalgiku u deċiżament ċiniku tas-seklu wiehed u għoxrin, stordut quddiem daqstant ġmiel. Il-qarrej ma' jstax ma tingħafas qalbu għad-deskrizzjonijiet ta' knejjes illum mitlufa minn quddiem għajnejna għax ġew distrutti u mitlufa fil-herba tat-Tieni Gwerra Dinjija.

Huma Malta u Għawdex bħal maqbuda f'kapsula taż-żmien ormaj remoti, imċajpra u mitlufa fl-għabra taż-żmien, fejn minn faqar jittallab fit-trejqat Maltin, mill-qlub ta' bini ta' rħula u bliet bil-gebla dehbija xotta bil-għatx jgħolew minn sisien antiki knejjes gojjel, li bħal sniedaq sagri jostru sinjorija intellettuali u ġmiel l-arti l-aktar kbir. Hi dinja oħra ta' purċissjonijiet ritwalistiċi li jserrpu fi rħula donnhom jgħixu hajjithom għal qaddisin protetturi tagħhom, fejn jinxtraw il-fidda u d-damask meta fuq il-mejda kważi m'hemmx ħobż u nbid.

Huma Malta u Għawdex aljenati mit-taqlib storiku-politiku dinji, kważi Malta u Għawdex li konxjament hassru lill-Frañċiżi li kienu mas-saqajn ħamsa u sittin sena qabel. Tinħass Malta ta' bidu Vittorjan li bil-mod takkomoda għall-Brittaniċi bħala s-sidien godda tagħha. L-Ordni ta' San Ġwann bħal versi fl-inka li xi hadd prova jħassar, iżda jinqraw ċar bħal sgraffjar fuq parċmina f'dak kollu li hu arti sagra, arkitettura u ritwali pubbliċi religjużi. Hi Malta romantika iżda ħarxa, għadma iebsa li tisfida d-destin unikament permezz tal-kulti lejn il-qaddisin. Hemm ġerarkija fissa, u ordni preċiż. Fratellanza wara fratellanza skont il-qedem u s-sinjorija tagħha; gandleri tal-prima u tas-sekonda, il-festa tat-titular b'supremazija assoluta fuq il-festi sekondarji. Il-bogħod mill-paġni ta' Ferris, id-dinja ddu u tgħaqqad, renjanti jinbidlu u potenzi jpingu mapep ġeografici

godda, filwaqt li magni mekkanizati jnaqqru snajja u xogħol tal-idejn hekk kif ir-revoluzzjoni industrijali titharrek bil-mod.

Il-paradoss li inkonxjament jinseg Ferris hu li kitbietu ironikament ma' sservev biss ta' gabra storika rigward l-evoluzzjoni tal-parroċċi tagħna iżda minn xogħolu wiehed jista' jislet riflessjonijiet u skoperti li jifthu twieqi sorprendenti fuq il-ħajja ta' dawk iż-żminijiet, kurjożitajiet, folklor u legġendi metropolitani li l-antikità tlibbes bil-kappa tal-kredibilità fejn per eżempju, serq ta' gojjelli tal-Verġni Mqaddsa dlonk jissarrfu f'idejn paralitiċi; u b'hekk dawn l-istejjer popolari jissawru f'legġendi mitologiċi fejn il-veru mhux neċessarjament aħjar jew aqwa mill-assurd.

Il-kitba ta' Ferris hi ukoll studju intimu fil-bniedem Ferris innifsu. L-idjosinkraziji tiegħu jitilgħu fil-wiċċ speċjalment meta jintilef fi kritika ħarxa u ħafna drabi realistika ta' opri artistiċi, jew meta jidhol fi stati t'estasi quddiem knejjes, kappelli jew kapulavuri artistiċi.

Il-gosti personali, b'toġħma patrijottika evidenti ta' Ferris huma relattivament ovvjii waqt l-elenki ta' arti sagra u oġġettistika ekkleżjastika dekorattiva li jagħti hekk kif itterraq minn knisja għal oħra. M'hemmx dubju li Ferris għandu ġusti sofistkati u estetika kolta. Joghxa quddiem il-Kalabriż waqt li jagħrbel kull opra tal-Preti, u l-istess juri devozzjoni kbira lejn Francesco Zahra, għandu tifhir kbir għal Stefano Erardi u jzomm lil Rocco Buhagiar fuq wiċċ l-idejn. L-arkitetti Maltin Ġilormu Cassar, ibnu Vitor, Lorenzo Gafà, Tommaso Dingli u Sebastiano Saliba jingħataw kollha tifhir għal xogħlhom. U ngħiduha, dawn huma kollha maestri kbar f'xogħlhom, diffiċli tllum lil Ferris għall-preferenzi ċari li jagħmel għax wiehed jista' jgħid li għandu ġudizzju pjuttost konformi mal-maġġorparti tal-istudjużi u l-kritiċi tal-arti.

Huwa meta niġu għall-evalwazzjoni ta' statwi proċessjonali fejn Ferris l-aktar li hu karegoriku, riġidament ferm u immobli fil-ġudizzju tiegħu. Huwa propju fl-apprezzament ta' statwi proċessjonali fejn jissorprendi bl-għażliet estetici li jagħmel, filwaqt li jikkonferma dawk il-vari li klassikament meqjusa kapulavuri.

Bħala skulturi u statwarji m'hemmx dubju li mħabtu tmur kollha għal zewġ skulturi kbar Maltin, probabli li qatt ra pajjiżna; Melchiorre Gafà u Mariano Gerada. Mill-mod kif Ferris jinseg kliemu hu evidenti li dawn iż-zewġ maestri jilħqu l-*apice* tal-ogħla arti skultureja. Għalih Gafà u Gerada huma in-*non plus ultra*.

Kien minn din ir-riflessjoni li xtaqt nislet il-viżjoni

ta' Ferris rigward dawk l-istatwi proċessjonali f'pajjiżna li skonthom huma l-quċċata tal-arti lokali, appuntu għax partikolarment seduċenti l-ideja li nifhmu viżjoni ta' persuna li f'nofs is-seklu dsatax, is-seklu fejn twieldu fostna bosta mill-vari proċessjonali varji, titolari u sekondarji, statwi devozzjonali u statwi tal-Ġimgha l-Kbira tagħna. L-opinjoni ta' Ferris i interessanti ħafna appuntu għax fi żmien stess, jew f'it qabel jew f'it wara kien qad jigu ikkommissjonati bosta minn dawn l-opri artistici. Nistgħu allura ngħidu li hu kien fil-qalba ta' attività artistika mill-aktar ħajja u vibranti. Naħseb jekk hawn epoka fejn kull dilettant tal-festi jixtieq imur fi żmien hu proprju l-wit matul is-seklu dsatax appuntu, għax il-festi tagħna bdew waħda waħda jiddakru mill-bżonn vitali li jkollhom xbieha tal-Patron ta' qalbhom biex jimxi fi triqathom u jkun magħhom go pajjiżhom bħal preżenza ħajja u kuntatt dirett mas-sema li forsi xi drabi kienet tinħass wisq il-boġħod.

F'din il-lista hawn miġbura wara analiżi tal-kitbiet ta' Ferris, wieħed irid iżomm f'moħħu li bosta statwi li twieldu mill-1866 'l hemm ovvjament ma ngħatawx kredtu appuntu għax ma kienux eżistenti fi żmien li kien qed jikteb Ferris.

Izda kien hemm bosta vari li kellhom diġà preżenzi ħajja fil-parroċċi rispettivi tagħhom li lanqas biex jissemmew minn Ferris. Fost dawk l-istatwa diġà eżistenti għal żmien li ma' ħadu l-ebda menzjoni f'kitbietu nsibu assenzi illustri bħal San Publiju ta' Vincenzo Dimech (Floriana, 1811), San Ġorġ ta' Pietro Felice (Qormi, 1741), San Nikola ta' Pietro Felice (Siggiewi, 1736), Santa Katarina ta' Salvatore Imbroli (Żejtun, data incerta), Sant'Andrija (Hal Luqa), il-Kunċizzjoni ta' Sor de Domenicis (Cospicua, c1680, Abram Gatt 1905), San Lawrenz (Vittoriosa) u l-Lunzjata ta' Xandru Farrugia (Hal Tarxien, 1829), Santa Liena ta' Salvu Psaila (B'Kara, 1837) u l-Madonna tal-Karmnu ta' Salvu Psaila (Żurrieq, 1842). Dawn l-eskluzjonijiet jhalluk bla kliem għax lanqas biss issib vers fuqhom. Tgħid x'wassal għall-eskluzjoni tagħhom? Opri bħal San Ġorġ, San Publiju, Santa Liena, u tal-Karmnu taż-Żurrieq li huma universalment meqjusa bħal uħud mill-isbaħ statwi proċessjonali f'pajjiżna hu diffiċli tispjega l-assenza ta' mqar vers fuq l-eżistenza tagħhom.

Forsi Ferris kellu xi agenda personali? Kwazi impossibbli li ma kienx jaf bl-eżistenza ta' xogħlijiet ċelebri bħal Santa Liena per eżempju li nafu xi kjaas kienet qajment fl-inawgurazzjoni u t-translazzjoni tagħha fl-1837.

Għaliex vari anke wħud ta' notorjetà kbira għa fi żmien baqgħu bla kumment ta' xejn?

Fejn ried jikkritika ma ddejjaq xejn jikteb u jsemmi l-vara partikolari b'isem l-artist magħha. Iċ-ċensura eja nsejħulha elegantament Ingliża mhux daqshekk kwalità f'Ferris, li bħal fil-każ tal-istatwa titolari ta' Santa Marija tal-Imqabba, ma tantx qagħad jomgħod kliemu:

"Fra gli oggetti di mediocre merito ci piace di accenare la statua portatile dell'assunto, eseguita da Alessandro Farrugia, del Zejtun, nel 1836, sul modello dell'altra de casal Asiach - opera del Mariano Gerada".

Hawnhekk Ferris jistqarr li l-istatwa tal-Assunta meqjusa għewwa l-Imqabba, xogħol Xandru Farrugia miż-Żejtun maħduma fl-1836 fuq il-mudell tal-Assunta Għaxqija (1808), opra ta' Gerada, fl-opinjoni tiegħu hi opra medjokri li ma tilhaqx livelli meħtieġa fl-estetika. Mentri s-Santa Marija ta' Hal Għaxaq hi għal Ferris denja ta' tifhir kbir. Paragun bejn kapolavur u sempliċi koppja ser ikun dejjem paragon infeliċi. Forsi, Xandru Farrugia kien messu nsista li joħloq l-Assunta tiegħu persjonali, għax dan hu każ fejn verament l-apprendista lanqas biss jibda' mal-imghallem.

L-Imqabbin jistgħu jikkonsultaw mal-poplu Lijien. Ma nimmaġinax li Ferris qatt ser ikollu pjazez imsemmiha għalih fil-lokal, għax anke s-Salvatur ta' Karlu Darmanin jirċievi riċensjoni kiesħa u bierda. Is-Salvatur (1866) ta' Darmanin, opra skwizita fil-karta pesta, meqjusa minn bosta bħala l-opra d'eccezzjoni ta' Darmanin u kapolavur assolut fil-kartapesta ma' tantx ħalla impressjoni fuq Ferris. Sempliċiment jigi deskritt xott xott bħala *"un gruppo statuario con tre figure"*. Frankament, semma' l-ovvju meta r-rappreżentazzjoni grandjuża bi tliet figuri ċentrali kienet fiha nnifisha novità għal Malta. Snobizmu lejn l-arti statwarja fil-kartapesta vesus l-iskultura klassika fl-injam jew irħam? Min jaf?!

Mitt bniedem, mitt fehma.

U xi hadd qatt jista' jfarrag lill-Qriema, jekk is-sabiħ Ġorġi, opra sublmi ta' Felice lanqas biss jissemma? Il-Qriema Ġorġjani għandhom inkwiet iħor wara li jaqraw lil Ferris. Nistgħu nitkellmu dwar trauma doppja, dan għaliex id-deskrizzjoni tal-knisja gojjel ta' San Ġorġ ta' Ferris tbikki lil min iħobb l-arti tagħna meta tisma' l-elenku impressjonanti ta' xogħlijiet ta' Francesco Zahra u Erardi li ntilfu waqt l-istupru tal-knisja qormija mill-moviment tan-Nazzareni fil-bidu tas-seklu għoxrin biex ġew skambjati mal-medjokritajiet li jħammru l-wiċċ li hemm imperċa fuq l-artali llum.

Bħalma l-Pantheon għewwa Ruma jigbor fin-nieċ trijonfali tiegħu l-allat tal-mitoloġija, hekk Ferris bħal joħloq Pantheon tiegħu personalissimu u esklussiv għall-aħħar mimli bid-divinitajiet Maltin. Għalqu għajnejkom u immaġinahom kollha miġbura kollha f'nieċ paxxuta go struttura rotunda fejn jitgawdew minn kullimkien indaqs. Għalqu għajnejkom u tpaxxew bil-lista tal-isbaħ fost is-sbieħ, dejjem skont il-bedwin tal-Arcipelagu Malti.

Din hi l-lista fl-ordni kif jissemmew fl-ordni tagħhom fil-kapitoli rispettivi fejn l-istoriku jimxi minn Parroċċa għal Parroċċa.

- L-istatwa tal-Madonna tar-Rużarju li tinsab fil-Knisja tad-Dumnikani għewwa r-Rabat. Ferris jgħid li din kienet miġjuba minn Ruma fil-31 ta' Mejju, 1661, u li hi xogħol Melchior Gafà.
- San Pawl tal-Belt Valletta *"classica opera"* ta' Melchior Gafà, maħduma Ruma u mħallsa min-nobbli Paolo Testaferrata fl-1657.
- Il-Bambina tal-Isla *"eccellente opera in legno"* li skont Ferris ħadimha Mariano Gerada, izda fil-verità kienet irraġata biss f'xuxitha u f'xi

panegġi minn Gerada fl-1804.

- San Mikiel ta' Bormla, opra stupenda ta' moviment ħaj minn Mariano Gerada.
- Il-maħbub Kristu Rxoxt ta' Bormla xogħol Spanjol li ġej minn żmien l-Ordni ta' San Ġwann.
- L-Anġli, hekk imsejha "Tas-Salib", simboli tal-innoċenza u l-Virtù xogħol finissimu ta' Vincenzo Bonnici fl-1862. Dawn jinħarġu fuq quddiem tal-purċissjoni tal-Ġimġha l-Kbira.
- San Ġużepp ta' Birkirkara ta' Vincenzo Dimech.
- Santa Marija tal-Gudja, l-ewwel statwa tal-Assunta f'Malta, xogħol Vincenzo Dimech tal-1807.
- L-epitomija tal-eleganza, l-istatwa ta' Santa Katarina taż-Żurrieq, li fuqha Ferris jgħid "*la statua portatile in legno di santa caterina è bellissima opera del maltese mariano gerada del 1818...*"
- San Ġużepp ta' Vincenzo Dimech, Żurrieq.
- Il-Madonna tar-Rużarju ta' Gerada, meqjuma fis-Siġġiewi, 1805... "*opera insigne*"
- San Filep, taż-Żebbuġin... Ferris jfaħħru bil-bosta lil Filippu. Fit-13 ta' Lulju, 1863 jiġi mbierak mill-Papa Pio IX. "*E che diciamo poi della portatile statua colossale d'argento, rappresentante San Filippo d'Argirione? Essa è un'opera insigne. Che supera ogni elogio, eseguita in roma dal celebre artista Louigi Fontana da Monsanpietrangeli...*" Daħlet fit-

tempju Żebbuġi u fl-inkonxju kollettiv Żebbuġi fl-1864.

- Drammatikament realista, San Bartilmew, tal-Għargħur "*bell'opera in legno, eseguita in roma, però qui perfezionata da Francesco Zahra*".
- U finalment, Santa Marija tal-Għaxqin, is-simbolu tal-grazzjożità u l-eleganza tal-materja li tisfuma f'emozzjoni eterja "*la statua portatile della B.V. Assunta è celebre opera del nostro bravo scultore Mariano Gerada, fatta nel 1808 a spese di Gio Maria Farrugia*". Għal Ferris l-Assunta tal-Għaxqin hi xogħol ċelebri, jiġifieri xogħol li qanqal kunsens assolut, opra li ħolqot eku qawwi fix-xena tal-arti sagra lokali. L-Assunta ta' Gerada tiġi kkonsagrata minn Ferris bħala opra li baqgħet fl-imħuħ u fil-qlub, l-oġġla karatteristika ta' Prim Kapolavur assolut.

Jingħalqu warajna l-purtuni ħoxnin tal-knejjes tagħna, waqt li nirfsu l-weraq ifuħ tar-rand imferrex fl-art, hekk kif imċajpra bid-duħħan taż-żminijiet nirfsu mill-ġetiebi mikula rħamati biex interrqu lura lejn din dinjietna tal-lum fejn il-kwotidjanità mhu xejn bħal Pantheon sublumi ta' Ferris, fejn jirrenja l-ġmiel u jsaltan l-eternament divin. Izda, jekk tagħlaq għajnejk għal ftit mumentu biss u ġġib quddiem ħsibijietek din il-kollezzjoni prima ta' qaddisin protetturi tagħna, għal ftit ikollok is-sensazzjoni ta' ftit helu fil-morr. Idduqq anke int il-purezza tal-ġmiel u s-serenità dejjiema ta' dak kollu li jaf johlq il-bniedem meta jippossedih l-ġherf u l-qawwa tal-inspirazzjoni divina.

ISOTOPE DISCO

DJ Osvaldo



Music Entertainment for all Functions



Osvaldo Farrugia

Mob: 79451888

We also do repairs on all electrical tools & Hi-Fi equipment